
וי צעװאַרפענע שאָף, אויסגעװאַשן ריין, 
האָבן װאָלקנדלעך געבלאָנקעט פון באַגינען, 
נישט געוואוסט פאַרשעמטערהייט וואוהין צו גיין 
ביז אין זון װעט זיי באַשערט זיין צו צערינען. 


תל-אביב האָט זיך געפעדערט. 


-- וויפל האָבן מיר, איך בעט אייך, היינט אין אייר ? 
-- אפשר אויפגעשטאַנען מיט אַ חודש פריער ? 
-- אין דבר, הכול בסדר, 


אויפן מזרח האָט די זון דעם קאָפּ אַרױסגערוקט 
און די װאָלקנדלעך פאַר'חידושט אָנגעקוקט, 
ס'האָט אַ צי-געטאָן אַ װוינטל פונעם ים 

און צעקעמט דאָס זאַמד מיט אַ קילער קאַם, 

אין אַ גערטל, מיט פאַרטאַגיקן אָטעם באַטױט, 

האָט געדאַװונט שחרית אַ פאַר'חלומיטער ייד. 

אַ פאַרשלאַפן יינגל האָט צעטראָגן לאַבנס ברויט 

און זיך אָפּגעשטעלט צו קוקן וי אַ פויגל פליט. 

מיט אַ לופטיקן גאַנג האָט אַ תימנ'ער געשפּאַנט 

און צוגעזונגען : מה טוב, מה נעים, 

אַ טוריסט, אַ ייד פון העכערן שטאַנד, 

האָט אזש אונטערגעטאַנצט: ,אָ, מאַי, איט'ס עי דרים". 


אין די זייטיקע גאַסן טאָפּטשען גומענע רעדער, 
מיט זאַדישקע פּרײיכן שווערע אױטאָבוסן, -- 
תל-אביב האָט זיך צום יום-טוב היינט געפעדערט, 
מיט די װאָלקנדלעך פונאויבן און דעם ים צופוסנס. 


ווייסט שטאָט 

מיט פאַרטראַכטע קעפּ און האָר קוטשעראווע 
שטייען ביימער אויף רויטשילד אַלײע ביים טויער, 
אין דעם אויסשטרעק פון קאָפּ -- אַזאַ בחורשע גאוה, 
אינעם קאַרטשיקן שטאַם -- אַזאַ זקנישער טרויער, 


פונקען טוי אין די האָר 
זינגען-אויס דעם קאַיאָר, 

צינדן-אָן די שדרות 

מיט אַ בענקשאַפט צו גאָט, 

פונעם שטאַם, -- שניט-און-שראַם, -- 
זינגט דער אומעט, דער תם, 

מיט פאַרהאַרעװעט געמיט, 


ארום אים איז צעבליט 
אַ בלוי-פּלושענע קווייט, 
מיט אַ פּינטעלע פרייד 
אינעם בעכערל'ס אויג, 
אין די זאָמען װי רויג, 


תל-אביב האָט זיך געפעדערט. אויף די שדרות 
קומען יידן זיך צונויף מיט שטילן ,בוקר טוב", 
מיט אַן אומרו כאַפּט זיך אויף די ווייסע שטאָט 
פון חלומות'דיקן, ציטערדיקן שלאָף, 


-- ס'איז אַ חידוש, אַ ? כמאַרעלעך אין אייר? -- 

גיט אַ ייד די באָרד זיינע אַ גלעט, -- 

איר פאַרשטייט, דער אייבערשטער שיקט זיינע פליער 
זיך אַ טראָג-צו-טאָן מיט די יונגאַטשעס אין פאַרװועט... 


אַ פאַרטראַכטער יונגערמאַן, מיט אומעטיקע ברילן, 
גיט אַ שפּרונג, װוי פון אַ שטאָך. פאַרלירט די הוט, 
וי ער בייגט זיך אָן, רעדט ער מיט אַ קול אַ שטילן ; 
-- איר פאַרשוועכט, רעב יד, דעם יום העצמאות, 

ווייסע שטאָ ט 


גייט-אַרױף דאָס קול זיינס וי אַ הוידע, 
פאַלט-אַרונטער אויף צעשטורעמטע געמיטער, 
נאָר דער גרויער ייד זאָגט מיט געזאַנג: 

-- איך בין זיך מודה, 
אַז דער בורא עולם איז נאָך אַלץ מיין היטער. 


און אַ בחור, מיט אַ בלאָנדער לענטע באָרד, 
מיט צעזשאַרעטע, אין אש געגרויטע אויגן, 
שלעפּט אַרױס פון גאַרטל אַ צעכראַסטעט װאָרט, 
גיט אַ װאַרף און כאַפּט צוריק : 
-- און אפשר װעט עס טויגן ? 


זינגט דער יונגערמאַן : 
-- װאָס איז שייך טויגן ? 

-- אַז נבואה ווערט מקוים, זעט איר דאָך בחוש. 

--- און ביי מיר, איך גיב אייך נישט קיין גרוש, 

עורבא פּרח, נישט געשטויגן, נישט געפלויגן, -- 

זופּט דער ייד די ווערטער, נחת'דיק, וי פון אַ כוס, 

און צעשפּרײט די הענט מיט אָפּגעהאַקטן ,ווייסעך-װאָס?. 


-- װאָס טויג מיר טענות ? -- װאַרפט-אַרײן אַ ייד 
אַ צעשפּאַלטן קול, -- כ'בין אַ פּראַסטער חי-וקיים, 
אַז איך זע, וי אַ פויגל אונדזערער אין הייכן פליט, 
ווערט דאָס האַרץ אין מיר פאַרטייעט. 


-- איז אַז וואויל צו אייך, מיט אייער בן-גוריונ'ען, 
נאַר אַ שטיקל ברויט ביי וועמען װעט איר מאַנען? 


דער באַברילטער יונגערמאַן, שוין שטיל און אַפּגערוט, 
טוט זיך אָן א מענטעלע א זיידנס אויפן קול 

און דאָס פּנים לויטערט ער, וי אויסגעקעמטע װאָל : 
-- אַ גוט יום-טוב, יידן, מיטן יום העצמאות. 


+ן די בײייַמער די רייד 
פאַלן-צו מיט אַ קוש, 
טוען-אַן דעם באַשײד 
אויפן גרינעם לבוש. 


ווייסע שטאָט 


אויפן מאָכיקן פּליוש, 

אויפן ציטער פון בלאַט, 
לערנען ווערטער דעם פּשט 
מיט אַ װינטיקן קוש, 

אַ בולגאַרישער ייד, -- אַ פאַרעלנטער, פריילעכער ייד, -- 
וויל זיך אויך באַהעפטן מיט ברידער אין שטראָם, 
שטרעקט יר אויס די האַנט מיט אַ װאַרעם געמיט 
און פאַרשעמטערהייט זאָגט ער : 
יהודי.. שאלאם ... 
דער שאַלאָם פאַלט-אַרונטער אַ געשאַָכטענער פויגל, 


-- וי געפעלט אייך ? יהודי . . . מיט אים איין חבריא, 
-- גיט אַ קוק אויף דער נאָז, -- אַ צוגעקלעפּט רויגל. 
-- און אַ צורת אלף ? 

-- אָבער יידן זענען מיר פרייע . . . 


קומט אַ קרענצל יידן אין צעפליקטע כאַלאַטן, 
מיט געזאַנג, מיט געטאַנץ, מיט צעציטערטן פלאַקער, 


-- אויך מיט זיי דאַרף מען האָבן אַ משא-ומתן ? 
-- װאָס זשע מיינט איר ? זיי זענען דאַך יידן איראַקער, 


גיט אַ ייד זיין געדיכט-גרויע באָרד אַ צעטרייסל 

און ס'צעפליען זיך האָר װי זילבערנע פייגל אַ סטייע : 
-- אַז זי זענען ביי אונדז דאָס אייבערשטע פון שטייסל, 
פון גמרא אַרױס, די הני בבליא טפּשיא . . . 

כאַפּט אַן אַנדערער אונטער : 

-- דאכלו נמי בנמי, 

גיט אַ דריטער אַ ווייז מיטן פינגער ; 

-- זי זענען ביי אונדז די סאַמע, 


ווייסע שטאָ ט 


פונעם מזרח גיט אַ פּאַסמעלע זון אַ בלענד, 
טוט אַ שמייבל, -- 
איך האָב מיינע יידן דערקענט. 

אויף רחוב אלענבי, אויף די טרעפּ פונעם ועד הפּועל, 

צום געזימץ צוגעלענט שטייט פּולני. צעשויבערט די האָר, 
אויפן פּנים די הויט איז צעקאַרבט װי אַ טרוקענע פעל, 

אין די אויגן -- דאָס פייער װאָס האָט אָנגעצונדן אַ דור, 

פון יהודה הלוי פאַרקערעווען לאַסט-אױטאָס מיט אַ געגרילץ, 
שטייען יונגען און מיידלעך הענט-אין-הענט איינגעצוימט, 

אַ צעטרייסלט געזאַנג, אַזאַ ציטערדיקס, אָפנס און װילדס, 
לויפט-פאַרביי, וי אַ כװאַליע װאָס װוינט האָט צעשוימט. 

פון די טרעפּ קוקט פּולני זיי נאָך מיט אַ װאַרעמען קוק, 


נאָר ער ווייסט נישט, צי זיי, טאַקע זיי, האָט זיין דור אויסגעבריט, 


ס'איז דער הונגער נישטאָ װאָס האָט אונדז דאָ פאַרצוקט, 
אָט דער הונגער נאָך מענטש, נאָך איבערגעװייטיקטן ייד, -- 
זאָגט פּולני צו זיך און צום אייגענעם האַרץ, װאָס איז מיד, 


אויפן שטערן פּולנייס -- צעאַקערטע ערד איינגעקריצט, 

אויף צעכראַסטעטער ברוסט -- שאַרפע שניטן פאַרהיילט, 
אַ געדאַנק האָט זיין דור אויף די גילדענע זאַמדן צעבליצט, 
שטיקער לעבן פון זיך, װי אַ הויט, אויף די זומפּן געשיילט, 


אַז אַ בוים, װאָס פאַרגראָבט זיינע װאָרצלען מיט מי, 

װאָס פאַרציט אויף זיין שטאַם אַ צעפּאַסמעטע הויט, 

זעט די צווייגן אויף זיך אין פרי-יאָריקן בלי, -- 

הייבט ער אָן דען צו שפּירן דעם טרויער פון טויט ? 

אָבער װאָרצל און שטאַם און דאָס צווייגן-געפלעכט 

זענען איינס, טראַכט פּולני, אַ גאַנצקײט, אַ בוים, -- 

דו פאַרעלטערטער דור פון צעפּײיניקטע, פריידיקע נעכט, 
ביסט דאָס זילבער פון כװאַליעס, װאָס גייט-אויס אין שוים, 


ווייסע שטאָ ט 


= = ,,,עעע,,,אטטצטטיטא ר רקלרעאאלאאטאקלטטיא טנער יט 


נאָר די אייגענע מעשה, װאָס האָסטו, פּולני, געװאָלט ? 

מיט די הענט דיינע האָסטו אין עמק דעם זומפּ אויסגעשעפט, 

איז דערפאַר אויפגעגאַנגען דער ווייץ מיט צעהאָריקטן גאָלד 

און דאָס יונגװאַרג האָט דיינע געזאַנגען אויף פּלײיצעס געשלעפּט, 
און דער הונגער ? יעדער דור האָט אַ הונגער, אַן אייגן פאַרמעג, 
יעדער דור פאַר זיין הונגער געפינט אַ באַשײד, 

פאַרן הונגער אין דיר אױיסגעפּײניקט האָסטו זיך אַ וועג 

און דעם הונגער דיין טאַטנס, וי אַשׁ אויפן שטורעם, צעשפּרײט, 
סהאָט דיין טאַטע געהונגערט נאָך אַ שטיקל גמרא, 

נאָך אַ סוגיא, אַ פּירוש, אַ פּלפּול, אַ דרש, 

נאָך רבאייאישע תורה'ס, פאַרשלייערטע קלאָרע, -- 

האָסט זיין הונגער פאַרברענט און צעװאָרפן דאָס אַש. 


כ'האָב פאַרברענט ? נישט פאַרברענט, 
כיטראָג זיין אַרב אויף די הענט, 
כ'האָב צו גאָט צוגענענט 

מיט אַ פלאַם, מיט אַ בלענד, 

האָסט פאַרברענט, -- דעם חצות, 
דעם פאַרפרי, שיין-:צעגאָס, 

פרומען דאָרשט, וויין פון אות, 

בלוי געבעט, שטיל וי גראָז, 


נעמט פּולני פון קעשענע-אַרױס אַ סידור, 
מישט אַ בלאַט נאָך אַ בלאַט, ביזן סוף, --- צו יתגדל, 

קומט דעם טאַטנס קול פונעם קדיש, פון הייך און פון נידער, 

מיט אַ טרויער, אַ ליבשאַפט, אַ לויטערן טאַדל. 

פונעם טרויער דעם טאַטנס גייט-אויף א געדאַנק, 

װאָס פּולני פאַרטייטשט אים מיט אייגן געזאַנג ; 

אין קיבוץ אויפן ירדן, דיין זון מיט דער ביקס און גראַנאַט 

איז געשטאַנען מיט דיר, וי אַ צווייג צוגעװאַקסן צום שטאַם, 

װעסטו זאָגן, פּולני, אַז קיין הונגער האָט ער נישט געהאַט? 

אַז אין אים האָט דאָס האַרץ נישט געברענט מיט אַ פונק פון דיין פלאַם ? 
מיט אַ פונק פון מיין פלאַם, מיט אַ פונק, מיט אַ פונק, 

און דאָס האַרץ איז אים גאַנץ און דער הונגער איז יונג. 

וויליס ט שטאָט 


איך אַלײן -- כ'האָב דאָס סידור צעשפּרײט אויפן ווינט, 
נאָר די אותיות האָב איך פאַראַקערט, פאַרזייט, 

אינעם אַש פון אַ דור צאַנקט אַ פונק, װאָס צעצינדט 
דעם פאַרלאַשענעם פלאַם פונעם דור װאָס פאַרגייט, 

בריאַזגען לאַסט-אױטאָס פול מיט געזאַנג, 
גראַציעז יאָגןנאָך ביצאָקלעטן, 

אַזױ שטאַרק איז די יוגנט, און שלאַנק, 
אַזױ ערדיש אויף ערד טוט זי טרעטן. 


פון מתולה, אַראָפּ צו אילת, 

איבער בערג, איבער זאַמדן און פּלעינען, 
האָט די יוגנט פאַרשריבן דאָס בלאַט 
פון דערפרישטע געזאַנגען-געוויינען, 


פונעם זומער תש"ח ביז תש"ט, 

און נאָך זומערן, ווינטערן, פריער, 
האָט די יוגנט געהאַמערט דאָס בלאַט 
פאַרן טאָג, פאָרן אַנהײב פון אייר, 


כאַפּ זיך אויף, ווייסע שטאָט, און דערװאַך, 
גי אַנטקעגן די סאַברעס, די בליער, 
ס'קומט צו דיר הגנה און פּלמ"ח 

מיט תש"ח, מיטן פינפטן אין אייר, 


כאַפּ זיך אויף, ה' באייר, תש"ח, 
קומט צוריק מיטן גילדענעם שליאַך, 

אויף די אַלטע, געהויקערטע גאַסן פון יפו 

זענען יידן געהויקערטער, עלטער פון זיי, 

ס'קומען פייגל אַהער, -- שוין פאַרפלויגענע, שלאַפע, 
מיט פאַרװיאַנעטע פליגלען, מיט מידן געשריי, 

ווייסע שטאָ ט 

סאיז אַן אָפענע טיר דאָ פאַרמאַכט, װי אַ שאַפע, 
טאָג איז מוטנע, וי איבערגעשטאַנענע טיי, 

נאָר דער יידיש איז דאָ, װי אַ פאַרביקער טעפּעך, 

סאיז אַ ברונעם דאָס װאָרט, און אַ דאָרשטיקער שעפּ איך 
אַ פאַרטונקלטן טרונק 

צו דערפרישן די צונג. 


אין דעם װאַלענעם, טאָלענעם װאָלינער לאַמעד, 

אין דעם שאַפענעם אָפּענעם בעסאַראַבער פעי, 

אין דעם פּוילישן סאַמעך, װאָס װאַרעמט װי סאַמעט 
אין צעצויגענעם, סטויגענעם פּאַדאַליער היי, 

אין דעם ליטווישן קאָמעץ, -- אויף קופּער געהאַמערט, 
אין דעם ציירי מיט װאָװן, -- אַ ווינט אַ פאַרוויי, 

אין דעם כיריקל-יינגל, אין סעגל דעם וװאיװער, 

אין מעלופּן, װאָס אומעט אין זיך איז ער גובר, -- 

אין דעם קלאַנג, אין דעם אות, 

גרינט דאָס יידישע גראָז, 

אַז די זילבערנע שטאָט צאַפּט שוין ליכט אירס פון קראַנען, 
איז נאָך יפו מיט לענגלעכע שאָטנס באַברעמט, 

נאָר צום יום-טוב איז זי היינט פאַרפרי אויפגעשטאַנען 

און דעם קאָפּ מיט אַ שרונטעלע זון זיך פאַרקעמט, 

אַ פאַרזאַמדיקט קווייטל, װאָס האַלט שוין אין װיאַנען, 

אין די צעפּ פאַרפלאַכטן און זיך מיידלש געשעמט, 

מיט אַ ,סקאָצל קומט, יונגער ישראל, מיין חתןי, 

און אַ כלהישן שמייכל אויף פּנים צעגאָסן 

צו דער חופּה געשפּאַנט 

פון אַ פאָלק מיט זיין לאַנד, 

ווער װעט שטיין אונטער דער חופּה ? 
אוי, אַבראַם, איך קען אָן דיר ניט זאַן, 
פידעלע כליפּע, באַסעלע רופּע. 


= 
יש 
הו 
יע 
- 
- 
4 
/, 
| 
דרי 
= | 
תע 
אלג 
-ז 
+י5 
לג 
וו 
-ת, 
זע 
57 
צז 
24 
ב, 
הז 
דע 
== 
הו 
40 
+א 
תא 
1 
אלג 
יע 


דוי 


צעװואָרפענע שאָף, 


אויסגעוואַ 


שן ריין, 


ויף צעכראַסטעטע 


3 
ת, 
די 
תא 
ח ק 
ת | 
= 
בק 
ם |א 
ב? תג 
4 
( 8 
24 
8 
0 
=ן אע 
ה} 4ת 
= 8 
8 , 
58 
8 2 
בג 3ז 
 9--‏ 5*ע 
לג 
צז 


פאַרהיילט.... 


אויפן שטערן 


ריצט, 


ווייס ע שטאָט 


חתן מיינער, מיין כאַטאַן, 
ברענגען ברענג איך דיר נדן, 
ווייסטו װאָס ? -- אָ, דערצייל עס. 
וי דאָס אויג אין קאָפּ געהיט 
שטיקער טלית, גאָלע תכלת, 
יידיש בלוט אויף אים צעבליט, 
רויטער מאָן אויף בלוי-געוועב, 
קומען קום איך פון דאַן-און-װאַן, 
כלה-קלייד מיינס -- אָן אַ שלעפּ, 
חתן מיינער, מיין כאַטאַן. 


געדענקסטו, געדענקסטו ביי דעם טויער, 
קיין טויער איז שוין מער נישטאָ, 
באַשערט איז מיר זיין ריינעם טרויער 

צו ברענגען אין אַ גוטער שעה, 

אַז שיינען זאָל ער, מיין מדינה, 

אין קרוין ביי דיר, װי אַ בריליאַנט, 

אַז בליען זאָל ער אויף פעלדער גרינע, 
אַז זינגען זאָל אים אונדזער לאנד. 


צו דעם יום-טוב גייט יפו, מיט שאַטנס באַברעמט, 
נאָר דעם קאָפּ מיט אַ שרונטעלע זון זיך פאַרקעמט, 

ס'איז אַ בלינדער געזעסן אויף אַלענבי גאַס, 

ביים צערודערטן ווינקל פון רויטשילד אַלײע, 
מיט אַ זאַק אויפן קאָפּ, מיט צעפלאָכטענער פּאה, 
מיט אַן אַלטן, צעפליקטן זשיטאַמירער ש"ס. 

פון פאַרטאָג ביזקל שפּעט אין דער נאַכט 

איז דער בלינדער געזעסן ביי זיינע גמרא'ס, 
האָט אַ דף אויפגעמישט און געוויזן װי קלאָר איז, 
אַז משיח דאַרף קומען, נאָר וויי, נישט געדאַכט, 
ס'האָט פאַרפירט אים דאָס אייזל קיין פּדן ארם. 

ווייסע שטאט 


אויף דער גאַמבע ביי אים האָט געפלאַקערט אַ שראַם, 
אים צעשניטן די באָרד אויף צוויי פּאַסן פאַרגרויטע, 
ס'האָט דאָס קול זיינס געדרינדזשעט : 

-- אַן אייזל אַ שוטה... 
גאָר קיין פּדן ארם . . . איר הערט װאָס איך זאָג ? 
ס'האָט איין-איינציקער צאָן אין זיין נאַקעטן מויל 
זיך אַרױסגעזען פונעם באָרדיקן קנויל 
וי אַ קרומער, פאַרזשאַװערטער טשװאַק, 
-- גאָר קיין פּדן ארם . . . איר הערט װאָס איך זאָג ? 


אינעם קול איז געלעכטער געמישט מיט אַ פּאַטאָס 

װאָס פאַרגייט זיך ביים אױיסלאָז, אין גאָרגל דערשטיקט, 
נישט געדאַכט זאָל עס װערן, אַ בלינדער אין שמאַטעס, 
אַז דו הערסט אים, ווערט אומרו אין האַרץ דיר צעוויגט, 


האָט דער בלינדער זיך אויפגעהויבן, 
מיטן זאַק אויפן קאָפּ פאַררוקט, 

און מיט אויגן -- פאַרהאָנגענע שויבן, 
אויף דער שטאָט דער ווייסער געקוקט, 


די צעשפּאַלטענע באָרד -- װי די פליגל 
פון אַ פויגל װאָס פליט און איז קראַנק, 
אויפן שטערן געברענט האָט דער זיגל 
פון מטורפץ געדאַנק, 


אין איין האַנט אַ צעפליקטע גמרא 
און די צווייטע אויף שטאָק אַנגעלענט, 
אויפן פּנים -- די הויט וי אַ קאָרע 
װאָס אַ פייער האָט האַלב צוגעברענט, 


מיט אַ וואונדער, -- פאַרטײיעטן, בלינדן, 
וי געזען מיטן שאַרפן געהער, | 
וי אַ קלאַנג זאָל די ראיה אים צינדן, 
האָט ער באַלד זיך געגעבן אַ קער, 

ווייספ 6ש טאָט 


מיטן שטאָק אָנגעקלאַפּט אויפן ברוק, 
אָנגעטאַפּט מיטן אויער דעם גאַנג, 
און אַ רעווע-געטאָן : גיט אַ קוק 

וי סע גייט, װי סע גייט אַ געדאַנק. 


גייט דער בלינדער מיט אַ טופּע, מיט אַ רופּע, 
שטייען בלינדע, זיבן בלינדע, צו אים צו, 
הענט פאַרװיאַנעט, הוט אויף שטיקער אָפּגעלופּעט, 
קולות הייזעריקע ברומען : 

וואו ? וואו ? וואו? 
ווערט די ווייסע שטאָט נאָך ווייסער, בלענדער, 
אָנגעטרונקען מיטן אײיביק-יידישן געזוך, 
תל-אביב -- אַן אויסגעהאַקטער, טורעמדיקער שטענדער, 
צוגעדעקט מיט זילבער-אויסגעהעפטן טוך. 


זיבן בלינדע און דער אַכטער גייט פונפאָרנט, 
הייבן-אויף אַ קול, -- נישט פון איצט און נישט פון ווען, 
אויסגעווייטיקט, אויסגעליכטיקט, אױסגעצאַרנט, -- 

-- מיר ווילן זען . + . 

-- מיר ווילן זען . . . 

--- מיר ווילן זען  .‏ . 


כ'האָב די אויגן צוגעמאַכט און געשפּאַנט מיט זיי, 

מיין געבראָכן קול אין בלינדעניש אַריינגעשריגן, 

און געװאָרן ליכטיקער איז דאָס געשריי, 

וי א װאַרעמער, נאָך-שבועות'דיקער ניגון, -- 
-- מיר װעלן זען . . . 
-- מיר װעלן זען . . . 
-- מיר װעלן זען . . . 

אויף רחוב הירדן שטייט די כנסת, 
קוקט פאַרוואונדערט אַרונטער צום ים, 
מיט אַ פּנים, פון שטיין אויסגעטעסעט, 
מיט אַ שטילן געמיט פון אַ לאַם. 


פו 

ווייסע שטאָ ט 


כװאַליעס קלאַפּן פאַרטאָגיק און שוימען, 
מעוועס פּאַדען-אַרום אויפן ברעג, 

אויף אַ שיף אינדערווייט שלאָפט אַ קוימען, 
אָנגעבויגן, וי נאָך אַ געשלעג, 


אויסגעלאָשן שטייט די ,אַלטאַלענאַי, 

אַ פאַרישרפיטער, שװאַרצער סקעלעט, 

אין דער טיף אָבער, דאַכט זיך, נאָך ברענען 
שפּענער מענטש אויף אַ רויכיקער ברעט, 


ס'איז דער ים, דער פאַרטאָגיקער, לויטער, 
נאָר די שיף שפּרײט אַ מוטנעם געדאַנק, 
דאָרטן זיצט נאָך אַ ייד אַ פאַרגרוטער 
מיט געווער אויף אַ הילצערנער באַנק, 


אַ פאַרוואונדיקטער האָט עֶר געלויערט 
פון דער שיף אויפן ברודער ביים ברעג, 
ביז צום אייגענעם טויט זיך דערטרויערט 
אויף צעשאָסענעם, רויכיקן דעק. 


פון דער כנסת, -- די בלוי-ווייסע פענער 
שיקן גרוס, מיט אַ פלאַטער אין ווינט, 

צו דעם ברודער אויף דער ;אַלטאַלענאַי, 
װאָס דעם לויער אין טויט זיינעם שפּינט, 


כװאַליעס קלאַפּן מיט שוימיקן ציטער, 
װאָלקנס כאַפּן פון אויבן אַ טרונק, 
קומט די זון און װאַרפט גילדענע ריטער 
אָנצוצינדן אַ כשרן פונק, 


אויף דער כנסת שיינט-אויף אַן עטרה 
מיט די כשר'סטע פעדעם גענייט, -- 

פון דער שיף שייל-אַרונטער די קאָרע 
און דערגראָב זיך צו טראַגישער פרייד, 


פידעלע כליפּ 
חתן מיינער, 


הנ 
ת 
תא 
ית 
הו 

לע רופּע, 
טאַן 


+ + + 


ע 


, 


באַ 

ווייסע שטאָט 


יי ארקא רע אביקע עועוערעעעעערעעעעעעע טעטראוורע אע אע אע קינייא 5:55565::55:555:555555555:, 

אין אַ זיידענעם צילינדער, אין אַ קאַטאװעי, לאַקירקעס, 

גייט אין שול אַריין צו תפילה בן-גוריון, ישראל-פּרעמיער, 
אויפן פּנים איינגעשניטן טעג פון פּיאָשן און פון קירקעס, 
אויף די ברייטע אַקסלען טראָגט ער יאָך פון עזרא און נחמיה. 


גייט שזר, דער בעל-קבלה, דער חבדישער מיניסטער, 

וי צום ריקוד ייט כסלו אויף ליובאוויטשער הילולא, 
אינמיטן וועג קומט אים אַ רעיון : איז מדינה נגלה, נסתר ? 
איז זי אָנהײב פון גאולה, צי אין זיך אליין אַ פולע ? 


מיטן אימפּעט פון אַ חריף, מיט דער שטרענגקייט פון אַ כהן, 
גייט הרב יוד למד מיימון, מאַרקולעשטער בן-הסופר, 

איך געדענק אים נאָך אַ בלאַנדן און איך זע אים איצט אַ גרויען, 
נאָר עקשנות אין די אויגן ברענט, װי יינגלווייז, אָן אויפהער, 


די רבנים ראשיים, -- הערצאָג און עוזיאל, -- זייד-פאַרהילטע, 
מיט אַ יום-טובידיקן אומעט אין די שטערנס איינגעטיפטע, 

אין דער חכמה און אין לומדות איז די פרייד אַן אָפּגעקילטע, 
מיט מלוכהישאַפט נאָך יונגער, נאָר מיט עלטערער מתיבתא. 


שטעל רבייאישער, מיט באַרד-און-פּאות מלכותידיק צעקעמטע, 
מיט אַ גאַנג, וי נאָך אים װאָלטן די חסידים נאָכגעגאַנגען, 
טראָגט רב איטשע מאיר פלאַקערדיקע דורות פאַריבעל-שמ'טע, 
אויסגעיטובליטע אין פּיין, אין פאַרידביקה'טע געזאַנגען. 


מיט אַ טראָפּעלע הומאָר פון װאַנצעס שאָטענען די ליפּן, 
נאָר ליריזם הענגט-אַרונטער איבער אויגן פון די ברעמען, 
גייט שפּרינצאַק, דער ראש-הכנסת, וי ער וויל אַריבערהיפּן 
אַ פאַרפּלאַנטערט-קלוגע מימרא וועגן יפת'ן און שמיען. 


אויפן פּנים גאָלדע'ס לויכטן זיבן חנ'ען פון אַ מאַמען 
אויף דער חופּה פון אַ טאַכטער, אַ געשמאַקע בת-יחידה, 


נאָר די שטוב איז זיך צעוואקסן, ס'איז נאָך דאָ אַ סך צו ראַמען, -- 


אַך, מלוכה-טאַכטער, דיינע קלעזמער שפּילן פריילעך-מידע. 

ווייסט שטאט 


אַ פאַרפּױערטער און שטאַלטנער טאָפּטשעט אליעזר קאַפּלאַן, 
אויפן װאָכעדיקן פּנים ברענט אַ האָרעפּאַשנע פייער, 

אין די ניכטערע פינאַנצן טוט אַ װאַרעם האַרץ זיך צאַפּלען, -- 
קיין עיןהרע, פאָלק ווערט גרעסער, אָבער ליידיקער דער שייער. 


שטאָט דו ווייסע, לויטער-אויפגעװאַכטע גאַסן תל-אביביער 

ים דו חלומ'ער, צעגאָלדיקט זאַמד און ביימער -- שטילע בליער, 
יאָר דאָס ערשטע און דער בנין װוערט געשטאַלטיקער, מאַסיוװוער, -- 
די מלוכה גייט מתפּלל-זיין און דאַנקען, -- ה' באייר, 


קומט צואיילן אַ פאַרבלייכטער ייד. פונװאַנען ? אַ, פונדאַנען, 

אַז איר ווילט, --- פון דאָרטן, סיי-ווי-סיי, אַ פּראָסטער ייד געקומען. 

נישט אויף שיפן, נישט אויף באַנען, נישט אויף היינט, -- די עראָפּלאַנען, 
נאָר אויף פערד-און-װאָגן, טאָמער פעלט אייך אויס אַ ייד דאָ צום מזומן, 


וי צום דוכענען צעשפּרײט די הענט, די אויגן זיינע פינקלען, 

זאָגן זאָגט ער, דאַכט זיך, גאַרנישט, נאָר אַ קול גייט אים אַפריער, 
און צעשלאָגט אַ ווידער'קול אין אַלע ווייסע גאַסן-ווינקלען : 
שהחינו וקימנו, -- צו דעם טאָג, צו ה' באייר, 

אויף די גאַסן תל-אביב'ער 
בלאָנקט אום אַ ייד אַ תם, -- 

ווער בין איך דאָ ? גלאַט אַבי װער, 
אויפן גאָלד-געװעב אַ שראַם, 
אָרעם וי אַ װוינטער-שפּערל, 

יחוס מיינער -- נאָר פּאַפּירלעך, 
ווערטער יידישע צום גראַם 
אָנגעסיליעט פרום, וי פּערל, 

אויף די גלות זילבער-שנירלעך, 


גאַסן ווייסע, גאַלד געמעלן, 
טאַשמע ים און ליענטע זאַמד, 

אויף באַלקאַנען און אויף שוועלן 
האָט זיך היינט די פרייד צעפלאַמט, 

וויי סלע. שטאָט 


איינער נאָר, ער דאַרף נאַך קומען, -- 
אפשר שטייט עֶר שוין ביים טויער, 
נאַר ער האָט זיך דאָרט פאַרזאַמט, -- 
ליכטיק איז עֶר מיט די מומ'ען, 
לויטער איז ער מיט זיין טרויער. 


אַש-צו-אַש צונויפצוקערן, 
אויפצושיינען פונק-צו-פונק, -- 

ער איז דאָ און דאַרף ערשט ווערן, 
קלוג און אַלט, צעפּײניקט יונג, 
אפשר דאַרף ער זיך נאָך אָנטאַן 

דאָס פאַרברענטע זייד נגידיש ? 
אפשר אויף דער פרומער צונג 

נישט דערװאַרעמט נאָך צום יום-טוב 
ליכטיק װאָרט פון אונדזער יידיש? 
אפשר האָט ער זיך פאַרלערנט 

אין אַ בית-עולים עברית ? 

כוכבי לילה -- נאַכט מיט שטערן; 
און עייף --- אוי, בין איך מיד, 

אַ גוט יום-טוב -- חג שמח, 

המוקד בוער -- דער שייטער 

ברענט מיר נאָך דאָס לייב און בריט, 
יעדער װאָרט ביז איצט פאַרשטיי איך, 
נאַר איך וויל נאָך לערנען ווייטער, 


כ'וויל דערגיין דעם מיין פון ווערטער, 
כזויל פאַרטייטשן זיך ,מה יש", -- 
גורל מיינער, דער באַשערטער, 
אױפצולױכטן אין פאַרלעש, 

איןזבר, הכל בסדר, 

פון די טעג דיינע צעאַשטע 

אַקער טרויער, שנייד און דרעש 

ביי לבנונ'ס שאָטנס:צעדער - 

און געדענק אַז, -- כבר חרשת, 

ווייסע שטאָט 


אויפגעאַקערט דורות יידן, 

ער, - דער קערן און די בייט, -- 
קומט פון גרוב אַרױס, װי גדעון, 
מיטן פלאַקס אין זיך פאַרזייט, 

נעמט אַ ספר, מישט און מישט אים, 
ווערטער װאַקסן, פריש וי קאָרן 
װאָס דער טוי האָט אים פאַרשנייט, -- 
גדעון גייט אויף די פּלישתים 

מיטן פלאַקס פון זיינע יאָרן, 


גאַסן ווייסע, קומען קומט ער 

מיט זיין לעצטן טראָפּן בלוט, 

אַ צעזונגענער, צעימומיטער, 

צו דעם יום העצמאות, 

אי אַ בלאָנדער, אי אַ סיווער, 

און מה טובו אוהליך 

אויף די ליפּן זיינע רוט, -- 

זון אויף גאַסן תל-אביב'ער 

גיסט איר גאָלד, וי וויין פון בעכער. 

-- גיט אַ קוק, סאָלדאַטן, אַ געזונט אויף זיי, 


-- יידענע, סאָלדאַטן ? חיילים, 

-- שיין דערלעבט, אַז ווינד-און-וויי, 

פאָנקעס . . . ברענגען אַ משיח מיט אַ קוטשמע האָר, 
-- װאָס זאָגט איר נישט אויף אים ? 

גיט אים נאָר אַן עני רוכב על החמור, 

פון די פענצטער, טעראַסן און דעכער 
קוקן יידישע אויגן דערשטוינט, 

וי פון קעפּ ווערט צעעפנט אַ פעכער, 

וי דאָס גאָלד פון דער זון אים באַקרױנט, 


ווילס 9 שטאָט 


-- דאָרטן גייט מיין סאַברעלע, זונעלע חייל. 

-- שישו בני מעי, אַ פּאָלנער גענעראַל. 

--- ווילט איר, קענט איר לערנען זיך דעם פּשט: 
ביקסן װי לולבים, גראַנאַטן וי אתרוגים. ‏ - 

-- פרעג איך אָבער, װאָס איר לאָזט מיך דאָ צו הערן ? 
-- אַז סע גייט ביי אונדז די סדרה סאָלדאַט. 

--וויסן וויל איך וויסן, דאָס שפּיזעלע װאָס טויג אים ? 
-- פּיאַטעס זיך צו קראַצן, 

-- ציילן גאָר די שטערן. 

-- זאָג איך אייך, ס'איז פּשוט שמד, 

-- כיבעט אייך, לאָזט מיר אָפּ די לאַצן, 


וי א פויגל, פאַרנאַכט אין געוויטער, 
פליט-ארויף דאָס געזאַנג פון פּלמ"ח, 
גיט אין אומרו מיט פליגלען אַ ציטער 
ביים געזימץ פון אַ גילדענעם דאַך. 

וויפל זענען זיי געווען אויפן גוש-עציון ? 
פרומע יונגעלייט, תורה און עבודה, 

מאָגער איז דער באַרג, טרוקן וי אַ שפּאַן, 
גורט זיך אַן מיט כח און אַ לעבן בוי דאָ. 


אָנגעגורט און געבויט, 
לעבן ברענט וי אַ קנויט, 
צינדט זיך אָן, בלוי דער פלאַם, 
פלייצט אין האַרץ ליכט אַ ים, 


גראָב זיך איין װוי אַ בוים, 
זיך אַלײן דאָ פאַרצוים, 
שטיין צעשטויב, ערד צעקעם 
מיט די הענט, מיטן שם, 

ווייסע שט א ם 


זיך פאַרצוימט -- עדה-יונג -- 
מיט גאָטס װאָרט אויף דער צונג, 
װאַסער קאַרג, אָרעם ברויט, 
נאָר דער מי זיך פאַרטרויט, 


שונא קומט, האַלט זיך פעסט, 
אָדלער יונג, אין דיין נעסט, 
דו אַלײן ווייסט דאָך וי 

ביז צום טויט איז דיין פלי, 


וויפל זענען זיי געבליבן ? -- אַלע, 
אָדלער-פליגלען װוערן נישט פאַרשניטן, 
גופים זייערע האָט גערויבט אַבדאַלאַ, 
זייער פלי -- אויף דער זון איז אָנגעריטן, 
ווייסע שטאָט מיט פרייד גיט זיך אַ. הוידע, 
פליגלען איבער איר פאָכען אין די הייכן, 
פרומע יונגעלייט, תורה און עבודה, 

װעלן, וי די זון, קיינמאָל נישט פאַרבלייכן, 


גייען זיבן פאַרבליבענע ריטער 
מיט אַ טלית -- די בלוי-ווייסע פאַן, - 
די פאַרעלנטע יידישע היטער 
פונעם שטיינערנעם באַרג גוש-עציון, 

ווייסטו װאָס ? אַזױװי דאַ מיר שטייען -- 
אויף דער זון און אין גערויש -- לאָמיר נעמען 
און דערמאַנען זיך אַלײן, אין צווייען, 

וי צעבליט האָט זיך א ביימל אין בן-שמן, 


אַז נישט מיר, װעט קיינער נישט דערמאָנען, 

ס'איז דאָס ביימל א צונויפבונד אונדז געװאָרן, 
תל-אכיב איז פול מיט לידער און מיט פאָנען, ' 
פון דער זון ברעך-אָפּ פאַר זיך אַ דינעם האָרן, 

ווייסע שטאָ ט 


אויף די יאָרן, וי אויף אויגן צו דער עלטער, 
לאָזן מיר אַרונטער ברעם-געדיכטע דעקלעך, 
און װוי דו, בין איך אַביסל אַ פאַרשטעלטער, 
אויפן טרויער טו איך אָן זילבערדיקע גלעקלעך. 


נאָר אַמאָל, אַז די אויגן ווערן לויטערער אוּן בלויער, 
הייבט זיך אויף דער צודעק איבער אונזערע געמיטער, 
אַ צעפאַכעטער, אויף פליגלען פליט דער טרויער, 

ביז צום אָנהײב, צו דעם זויבערן, דערפליט ער. 


איז וואו האַלטן מיר ? ביי יידישער מדינה, 

ביר פּאַראַדן, ביקסן, עראָפּלאַנען, טאַנקען, הי 
ס'איז אַ שפּיל אַזאַ, מיר קוקן אויף אַ בינע, 

וואו אין ציטער גייען-אויף, וי שיין, געדאַנקען. 


מיר פאַרשפּילן זיך, -- אָ, מיר די דורכגעשפּילטע, 

די פּאַרטרױערער, פאַרפריידיקער פון דער געשיכטע, 
די פאַרטראַכטער פון געדאַנקען, -- ריינע, אָפּגעקילטע, 
די פאַרטרינקער, אויף צו בלייבן װאַך און ניכטער. 


אַז מיר האָבן שוין פאַרטראַכט דעם אָנהײב רעיון, 
איז דעם אױיסגעדאַכטן סוף ער װעט אונדז צעצינדן ? 

נאָר איך רעד און קען אליין נישט דעם געדאַנק צעקייען, 
כ'בין דער שניטער, װאָס די גאַרבן קען ער נישט פאַרבינדן, 


אַז מיר קומען קריק צום ביימל דעם צעבליטן, 
פאַלט-אַראָפּ דער יאָרן-צודעק פון די ברעמען, 
לאָמיר ביידע ווידער ריינע ווייסקייט היטן, 

וי אַ מאָל געהיט אין שטײיניקן בן-שמן, 


אָנגעקרױינט מיט בליעכץ, אַנגעשנײט מיט טרויער, 
איז דאָס ביימל איין-אַלײן אַ װאָך אַזױ געשטאַנען, 
וי אַ כלה אַ יתומה שטייט און װאַרט ביים טויער 
אַז אַ חתן זאָל שוין קומען זי אַמאָל באַמאַנען. 

ווייסעצע שטאָ ט 


איז צו-װאָס װיל איך דערגיין ? אָ, אַלטער חבר, 

ביי די אויגנווינקלען לויפן אונדז שוין שטרעמלעך, 
ס'איז דער גאַנג נאָך כלומרשט אַ זשיװאַװער, 

נאָר סע װאַקסן אויף די הענט אָדערן וי שוועמלעך, 


נאָר אַ װאָך האָט אויפן ביימל ווייסער צוויט געפלאַטערט 
און דערנאָך האָט זיך אַנטפּלעקט אַ קרומער רוקן, 

אויף צעקנייטשטער הויט האָבן בלאָטערלעך געיאַטערט, -- 
ס'איז יסורימידיק געווען אויף דעם צו קוקן, 


איז די מעשה ווידער -- װאָס איז מענטש, דער יחיד ? 
אינעם כלל פאַרקנוליקט, נאָר אליין פאַרעלנט, 
איבער אונדז האָט זיך די פרייד שטורעמדיק צעפאַכעט, 
נאָר מיט זיך -- אַ פּרשה טרויער לאָמיר קנעלן. 


און דער סוף ? נישטאָ. גערעדט צו דיר אַזױ-נאַר, 
פון אַ קנויל -- אַ פאָדעם נאָר אַרױסגעװיקלט, 
ס'איז באַשערט צו זיין די צוקוקער, דערשטוינער, 
און פאַרהוידען זיך אַזױ אויף װאַקלדיקן בריקל, 

אויף כיכר דיזינגוף, אַרום דעם פאַנטאַן 
טאַנצן קרענצלעך סאַברעס צום טאַקט פון געזאַנג, 
ס'האָט די זון שוין געגעבן אַ גילדענעם שפּאַן 
און ביים ים זיך אַנידערגעזעצט אויף אַ באַנק, 


שפּריצט דאָס װאַסער -- אַ חופּה פון שוים, 
צינדט זיך ליכט אין די שטערנדלעך-טראָפּנס, 
ווערט דער אָװנט צעצווייגט אַזױװי אַ בוים 
ביי דער שטאָט זיך צו שטעלן צוקאָפּנס. 


--- וי געפעלט אייך דער פאָנטאַן ? 
-- אַ פאָנטאַן איז אַ פאָנטאַן, 

מיט אַן אַלטן, צעפליקטן זשיטאָמירער ש"ס... 


מיט אַ זאַ 


ק אויפן קאָפּ, 


מיט צעפלאָכטענער פּאה, 


ווייס ‏ שטאט 


=-- עי תת4* .יע גע ער 55 :4::2:5:5552::5:5:5::5:5:2:5::::2:::5:4:::555::5::::55555:5:5::5:55:5:5:5:55:55::555:, 


-- גאָרנישט, האַ ? אַזױ אַ שפּריצער ? 

-- װאָס-זשע מיינט איר, ער שפּריצט בערליאַנטן ? 
-- שוין געזען אַזױנס אין אייערע קאַנטן? 

-- נאָר דערציילן וויל איך אייך דערווייל . . . 

-- מאַכט עס נאַר בקיצור, 

-- זע-נאָר-זע, אַזאַ געאייל, 

סע ברענט ביי אייך אונטער דער פּאַכװע? 

-- כ'האָב נישט ליב אַז מען רעדט מיט רחבות. 

-- כיפרעג אייך נישט װאָס איר האָט ליב, צי פיינט, 


אין אַ ווינקל האָט זיך אַ בינטל ליכט צעשיינט, 
אַ געמיש פון געזאַנג און געבריאַזג, 

דאָ אַ קול, דאָרט אַ פּױק, זעצט אַ טאַץ, -- 
מיט אַ ציטער, מיט אַ בליאַסק, 


אַ באַגדאַדער יונג, אַ בייגעוודיקער װי א קאַץ, 
טאַנצט אַ דעבקע. אים אנטקעגן 
וויגט זיך, וויגט אַן אשכנזיש יינגל. 
דער באַגדאַדער כאַפּט אַרױס אַ קלינגל 
און צעפאָכעט עס מיט בלישטשענדיגער שאַרף, 
אין דער שיין פון שפּריצלעך און קאָלירטן רעגן 
גיט דאָס יינגל אַ געשריי ; 

-- נו, װאַרף, 


אויפן ברוק זיצן ווייבער אין אַ ראָד, 
מיט צעפאַלדעװעטע קליידער און קאָלירטע שאלן, 
שפּילן-צו דעם טאַנץ דער ווייסער שטאָט 

אויף צעקלאַפּטע טעלער, טעפּ און פאַנען. 
קלאַנגען קלעטערן, צעבריאַזגען זיך און פאַלן, 
שטייען-אויף אַריבער קעפּ צו שפּאַנען - 

מיט געפייף, געפּויק, 

מיט צעפלאַמטן אויג, 


דער באַגדאַדער יונג איז אויסגעשטרעקט, 
מיט אַ װאכער פוילקייט אין געביין, 

ווייסצ שסאט 


ס'שלאָפט די תאוה, דאַכט זיך, נישט דערװעקט, 
נאָר זי רינט-אַרונטער פון די בליאַסקע ציין, 
פונעם ליפּן-אויפשניט, פון די אויגן, 

װאָס די װויעס האָבן צוגעדעקט. 


און אַקעגן אים טאַנצט אויסגעצויגן 
דאָס בר-מצווה-יינגל, -- בלייך און בלאַנד, -- 

אַ פאַרשעמטער, װי ער האָט זיך ערשט דערמאַנט 
אַז די מאַמע האָט פאַרזאָגט אים נישט צו גיין, 
כאָטש פאַרװאָס, -- ער קען דען פאַרשטיין ? 


דער באַגדאַדער װאַרפט דאָס קלינגל, 
גיט אַ בליץ און כאַפּט עס קריק, 
טאַנצט אַקעגן אים דאָס יינגל 

וי געבונדן צו אַ שטריק. 


פּױיקן די ווייבער 
אין טעלער, אין טעפּ, 
שאַקלען זיך ריטמיש 
צעפּאַטלטע קעפּ, 


-- וי געפעלט אייך דאָ דער שידוך 

מיט די יידישע אַראַבער ? 

-- שייך װאָס ? דאָס, זאָגטך, איי'דעך . . . 

- װידער איר? נאך נישט אַפנע'דבר'ט? 

-- זעט מען דאָך, ר' ייד, אַז אייך פעלט אַ קלעפּקע, 

איז פאַרהייבט די פּאָלעס און גייט אַװעק אַ דעבקע ... 


אויף די מעשענע טעלער, 

אויפן קופּער און בלעך, 

ווערט דאָס בריאזגען שנעלער, 
גיט מיט קרעכץ א צעברעך, 
ווערט צעשפּריצט פונק-אויף-פונק 
און פאַרגייט מיט אַ קלונג, 

ווייסע שטאָ ט 

זי זענען זיך צונויפגעקומען אַכציק יונגען שטאַרק, 
וי פייגל פון אַ פייער, מיט פליגלען אָפּגעברענט, 
אַרויפגעפלויגן מידיקע אויף סאַמע שפּיץ פון באַרג, 
זיך נעסטן אויסצובויען אין שטיינערנע פיר ווענט, 


צופוסנס וועלדלעך אילבירטן, דער כרמל אין דער הייך, 
דער ברונעם באַרג-אַרונטער איז מיט צווייגן צוגעדעקט, 
פעלאַכן-שטיבלעך ליימענע, אַ הויז פון שטיין, -- דעם שעיכ'ס, 


זי האָבן, מיד-'דערפלויגענע, דעם אומעט אויפגעוועקט, 


די ווייבער וי דער וויינרעב אויף א שאָטנדיקער װאַנט, 

די הענט נאָך נישט דערװאַרעמט, די פיס נאָך נישט דערשניצט, 
די בריסט, וי בערגלעך שפּיציקע אויף פלאַכע שטרעקעס לאַנד, 
נאָר טרויער אויסגעצייטיקטער אין שטערנס איינגעקריצט, 


אַרויפגעקומען זענען זיי צום באַרג ביים סוף תש"ח, 

די ערד צעאַקערט פּאַסנװײז, צעדריבלט שטיין אויף שטויב, 
די שפּראַצלינגען אַרײנגעזעצט און צוגעדעקט אַ דאַך, 

צום רעגן הענט צעשניטענע געהויבן מיט אַ לויב, 


גייט-אויף אַ בינטל גראָזיקײט, וי האָר אויף מאַנצביל'ס לייב, 

פון שפּראַצלינג שניידט זיך אויס אַ צווייג, וי ערשטער צאַן ביים קינד, 
צעװאַקסט זיך קיילעכיק דער בויך ביים שעמעוודיקן ווייב, 

און װאַסער, נאָר אַ פּאַסיקל, צום באַרג-אַרונטער רינט, 


אַמאָל צעװאַקסט זיך אין דער נאַכט דער אָפּקלאַנג פונעם טיק, -- 
אין לאָדנס טעמפּער סטוק און טריט, װי טשוועקעס אויף אַ ברעט, 

דאָס בעט װוערט קאַלט, דער קאָפּ ווערט װאַך, פאַרטונקלט זיך צוריק, 
דער פּחד פאַלט אַראָפּ פון דאַך און קריכט אַרײן אין בעט, 


װאָס איז ? װער איז ? ראַטעװע. אַנטלױף. דו קענסט דעם טעמפּן סטוק, 
ער ציילט די ראויס די נאַכט ביז דריי און גיט אויף דיר אַ שפּרונג, 

ווייסע. 6שטאם 


סאיז גאָרנישט. שטיל. די נאַכט איז דאָ באַרעדעװדיק און קלוג, 


די נאַכט אַמאָל רייסט-אָפּ דעם שלאָף, װי שטיקער פון דיין הויט, 
די שעה'ען װאַקסן-אַן אויף דיר, װי בלאַטערס, רוי און האַרט, 
צינדסט-אַן אַ לאָמפּ מיט קאַלטע הענט, נאָר טרוקן איז דער קנויט, 
און ווידער בלייבסטו אין דער נאַכט מיט זיך אַלײן פאַרשפּאַרט, 


נאָר אַז אַ שייבל עפנט-אויף דער בישן, דער קאַיאָר, 

און גיט א לאַך מיט פולן מויל, מיט בלישטשענדיקע ציין, 
דערזעסטו װי דער כרמל שטייט באַטױט, באַגרינט און קלאָר, 
דו הערסט דעם טאָג פונווייט אין סאַמעטענע מעשטעס גיין. 


פאַרהאַרעװעטע היים שיינט-אויף אין זיידנס אַנגעקלײדט, 
דאָס ביימל זייגט די טראָפּנס טוי מיט קינדערישן מויל, 

אַ פולן טרונק גיט אינדערפרי די טרינקערן, די בייט, 

די זון, מיט שפּיזלעך גילדענע, שפּינט פעדים פון איר קנויל, 


קום, ווייב מיט פולן בויך, מיט לעבן װאָס צעװאַקסט, 

מיר האָבן בוים פאַרפּלאַנצט און גרינס פאַרזעצט, נאָר מיר אליין, -- 
נעמסט שאָטנס פון געדיכטער נאַכט און אויף דער זון צעהאַקסט, 
אַרײנצואװאַקסן זיך אין באַרג, -- געלייטערט, גאַנץ און ריין, 

קורצע הייזלעך ריין געװאַשן, 
ווייסע העמדלעך פריש געפּרעסט, 
שטאָטיש-כראָמאָװע קאַמאַשן, -- 
קווייטן, חברה, נישט פאַרגעסט. 


שטיפערישע בינטלעך קווייטן, 
טוי אויף זי -- נאָך טראָפּן-טראָפּ, 
קומט, מיר װעלן אייך באַלײטן 
ביז צום טויער באַרג-אַראָפּ, 

והוי יס .4 ש טאָפט 


נאָך דעם ביסן נישט דערשלונגען, 

טאָג זיך נאָך נישט אױיסגעפּיקט, -- 
גייט צום יום-טוב, שיינע יונגען, 

זאָגט -- דער באַרג האָט אייך געשיקט. 


װאָסער באַרג ? װעט מען אייך פרעגן. 
זאָגט : אַ באַרג, װאָס באַלד קאַיאָר 
קומט דער כרמל אים אַנטקעגן 

מיט אַ רויטער פּאַטלע האָר, 


װעט מען פרעגן : ווי-זשע האָט איר 
אויפן באַרג די טעג פאַרווענדט ? 

ווייזט מאָזאָליעס, ווייזט אַ בלאָטער, 
ווייזט די שטעכערס אויף די הענט. 


זאָגט זיי אויך, אַז דאָס איז טאַקע 
װאָס צום יום-טוב היינט איר טראָגט, 
וואונד-און-שניט -- די תפלה זכה 
װאָס מיר האָבן דאָ געזאָגט, 


אויפן טאָג-שפּראָץ האָט ביים טויער 
אויסגעשטעלט זיך קינד-און-קייט, 
אין האַלב-ליכטיקייט דער בלויער 
די געשיקטע שטיל באַלײט. 


יונגען זעקס, מיט בינטלעך קווייטן, -- 
הענט צעשפּאַלטן און פאַרגרעבט, -- 
האָבן זיך צום וועג דעם ברייטן 

מיט דער פריער זון דערשלעפּט. 


אפשר בעטן אונטערפאָרן ? 
ניין, מיר װעלן גיין צופוס, 

אין אַ טאָג אַזאַ, אַ קלאָרן 

איז דער גאַנג פאַר אונדז אַ זכות. 


ווייספ. ש טאט 


שפּאַנען יונגען. רוען. שפּאַנען. 
טרוקן ברויט און קאַלטער טרונק. 
זכרון יעקב. ווייט פונדאַנען? 
ס'איז נאַך צייט, דער טאָג איז יונג, 


צו אַ בוים אַן אױיסגעשפּרײטן 
מידע גופים צוגעלענט, 
איינגעשלאַפן, מיט די קווייטן 
אין די װאַכעדיקע הענט, 

אַז סע זענען אָנגעקומען די זעקס יונגען, 
האָט די נאַכט שוין איבער תל-אביב געהויערט, 
אַ געזאַנג האָט זיך אַלײן צום סוף דערזונגען, 
צו דער אייביקייט האָט זיך אַ טאָג דערבויערט, 


אַ ראַקעטע האָט נאָך אויסגעזיפּלט פונקען 

נאָך דערטליעט האָבן קאָרטשיק האַלעװעשקעס, 
מיט די שטערן האָט די נאַכט זיך אָנגעטרונקען 

און שפּאַצירט אין ים אויף זילבערדיקע סטעזשקעס. 


אִין דער ווייסער שטאָט געטונקלט האָבן שװועלן, 
נאָך דעררעדט צו זיך אַליין דאָס נישט-דעררעדטע, 
וי אַ פאַרהאַנג מיט צעבלישטשעטע קאַרעלן 

איז די נאַכט געהאָנגען פאַר געקומענע, די שפּעטע, 


מיטן שטויב און קווייטן ביז צום ים דערקומען, 

זיך דערװאַרעמט ביי אַ נישט-דערברענטן שייטער, 

און געווען איז זיס דאָס דאַרע ברויט צום גומען 

און דאָס װאַסער, װאָס דער באַרג האָט אויסגעלייטערט, 


צו דער כנסת צוגעטראָגן האָבן זיי די קווייטן 
און דערלאַנגט זיי בינטלעכווייז דעם טויער-היטער, 

וי אַ טלית-זאַק, אַ סאַמעט-אױסגענײטן, 

דערלאַנגט דאָס פרומע ווייב איר מאַן און איר געביטער. 

ווייסל. שט אט 


אויף די טרעפּ דערנאַך זיך צוגעשפּאַרט, צו װאַרטן 
אויף קאַיאָר. דער ים, אין שטילקייט, איין מאָל, צוויי מאָל, 
גיט אַ ברום, צעשוימט זיך אויף א שטיין אַ האַרטן, 

ווארפט א שפּריץ אַ קילן אויף אַן עלנט ביימל. 


יונגען זעקס, אין שלאָף אויף שטיינער אויפגעװאַכטע, 
פונעם בעכער פרייד דערטרינקען לעצטע טראָפּנס, -- 
ווייסע שטאָט איז ווייסער, טיפער און פאַרטראַכטער 
אין דער נאכט, מיט ים פאַרטייעטן צוקאַפּנס. 

